

लखनौर में 30 शय्या वाले सामुदायिक स्वास्थ्य केन्द्र

के निर्माण पर पौने चार करोड़ व्यय होंगे

➤ राज्य मंत्रिमंडल की स्वीकृति

➤ बहुप्रतीक्षित मांग हुई पूरी

पटना, 23 जुलाई । झंझारपुर विधान सभा क्षेत्र के लखनौर में प्राथमिक स्वास्थ्य केन्द्र को उत्कर्मित कर उसे 30 शय्या वाले सामुदायिक स्वास्थ्य केन्द्र में परिणत करने हेतु राज्य मंत्रिपरिषद ने अपनी मंजूरी दी है । अब पुनरीक्षित प्राक्कलन के अनुसार इसके निर्माण पर 3 करोड़ 69 लाख 3 हजार 842 रुपये व्यय होंगे । मंगलवार को राज्य मंत्रिपरिषद की बैठक में यह निर्णय किया गया ।

राज्य की ग्रामीण जनता को स्थानीय स्तर पर बेहतर स्वास्थ्य सुविधा मुहैया कराने हेतु राज्य सरकार सतत् प्रयत्नशील है । भारतीय लोक स्वास्थ्य मानक के अनुरूप प्रत्येक 1 लाख 20 हजार की आबादी पर 30 शय्या वाला एक सामुदायिक स्वास्थ्य केन्द्र स्थापित किया जाना है । इसी परिपेक्ष्य में राज्य सरकार के द्वारा प्राथमिक स्वास्थ्य केन्द्रों को चरणबद्ध तरीके से 30 शय्या वाले सामुदायिक स्वास्थ्य केन्द्र के रूप में उत्कर्मित किए जाने के पूर्व के फैसले के क्रम में सम्प्रति 38 प्राथमिक स्वास्थ्य केन्द्रों को उत्कर्मित करने का निर्णय हुआ है, इसमें मधुबनी जिला का लखनौर एवं कलुआही प्राथमिक स्वास्थ्य केन्द्र भी शामिल है । सभी 38 केन्द्रों के उत्कर्मण पर एक सौ चालीस करोड़ छत्तीस लाख छः हजार रुपये व्यय होंगे ।

लखनौर पी0एच0सी0 के उत्कर्मण की मांग काफी पुरानी है । स्थानीय विधायक एवं बिहार सरकार के मंत्री श्री नीतीश मिश्रा द्वारा जनभावनाओं के अनुरूप विभिन्न अवसरों पर इस विन्दु को निर्णायक पदाधिकारियों के समक्ष उपस्थापित किया गया । 23 फरवरी, 2010 को बिहार विधान सभा में गैर सरकारी संकल्प के माध्यम से इस बिषय की ओर उन्होंने सदन का ध्यानाकृष्ट कराया था । तत्कालीन स्वास्थ्य मंत्री ने आश्वासन संख्या 529/10 के द्वारा प्राथमिक स्वास्थ्य केन्द्र लखनौर के उत्कर्मण का आश्वासन दिया । दिसम्बर, 2012 में ग्रामीण

विकास मंत्री श्री नीतीश मिश्रा ने प्रधान सचिव, स्वास्थ्य एवं परिवार कल्याण विभाग को पुनः इस संबंध में पत्र लिखकर अधूरा पड़े रेफरल अस्पताल लखनौर का निर्माण कार्य पूरा कराने का सुझाव दिया था । राज्य स्वास्थ्य समिति, बिहार के सचिव-सह-कार्यपालक निदेशक ने उक्त पत्र के आधार पर 13.12.2010 को जिला पदाधिकारी, मधुबनी से अस्पताल भवन की स्थिति एवं विस्तृत विवरणी की मांग की । कार्यपालक अभियंता, ग्रामीण कार्य विभाग प्रमण्डल-2 के जांच प्रतिवेदन के आलोक में जिला पदाधिकारी मधुबनी द्वारा प्रधान सचिव, स्वास्थ्य विभाग को लिखा गया कि, रेफरल अस्पताल की स्वीकृति के साथ-साथ उसके निर्माण की स्वीकृति दी जाय ।

अनेक पत्राचार के पश्चात अन्ततः राज्य स्वास्थ्य समिति के सचिव ने जिला पदाधिकारी, मधुबनी को संबोधित पत्रांक-24556 दिनांक 14.03.2011 में कहा कि, लखनौर प्राथमिक स्वास्थ्य केन्द्र को 30 शय्या वाले सामुदायिक स्वास्थ्य केन्द्र में उत्क्रमित करने की स्वीकृति दी गई है एवं भवन निर्माण के लिए राशि भी प्राप्त हो चुकी है । स्वास्थ्य विभागीय आधारभूत संरचना निगम द्वारा यह कार्य कराया जाएगा ।

कार्यारम्भ में विलम्ब होते देख पुनः ग्रामीण विकास मंत्री श्री मिश्रा ने पत्रांक-335 दिनांक 14.03.2012 द्वारा स्वास्थ्य मंत्री को पत्र लिखकर आग्रह किया कि, उत्क्रमित सामुदायिक स्वास्थ्य केन्द्र लखनौर का भवन निर्माण कार्य आरम्भ कराया जाय । इसी आशय का पत्र उन्होंने 15.04.2014 को प्रधान सचिव स्वास्थ्य विभाग को भी लिखा ।

लम्बे पत्राचार एवं प्रयासों के बाद लखनौर सहित आस-पास की बड़ी आबादी के लिए राज्य मंत्रिपरिषद का ताजा निर्णय बड़ा राहत बनकर आया है । वर्ष 2012 में इस कार्य के लिए प्राक्कलित राशि को पुनरीक्षित कर अब 38 स्वास्थ्य केन्द्रों के लिए राशि को बढ़ा कर 140 करोड़ 36 लाख 6 हजार कर दी गई है ।

राज्य सरकार के इस निर्णय से स्थानीय निवासियों की बहुप्रतीक्षित मांग पूरी हुई है । निर्माण की प्रक्रिया शीघ्र शुरू होगी जिससे झंझारपुर के ग्रामीण क्षेत्रों में उच्च स्तरीय स्वास्थ्य सुविधा उपलब्ध कराने का लक्ष्य पूरा हो सकेगा । स्थानीय लोगों में सरकार के इस निर्णय से प्रसन्नता का माहौल है ।